

26TH SUNDAY OF ORDINARY TIME - 27TH SEPTEMBER 2026

ಪಯ್ಲೆಂ ವಾಚಪ್

ಖೊಟೊ ಮನಿಸ್ ಆಪ್ಲೆ ಪಾತ್ರಿ ಜಿಣಿಯೆಕ್ ಪಾಟ್ ಕರಿತ್ ಜಾಲ್ಯಾರ್,
ತೊ ಖಿಂಡಿತ್ ಮೊರ್ಚೊನಾ

ಎಜೆಕಿಯಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಎಜೆ. 18:25-28

ಸರ್ವೆಸ್ಪರ್ ಅಶೆಂ ಮ್ಹಣ್ತಾ: ತುಮಿ ಮ್ಹಣ್ತಾತ್: “ಸರ್ವೆಸ್ಪರ್ ಕರ್ತಾ ತೆಂ ಸಾರ್ಕೆಂ ನ್ಹಯ್.” ಇಸ್ರಾಯೆಲಾಚ್ಯಾ ಘರಾಣ್ಯಾ, ಆಯ್ಕ್! ಹಾಂವ್ ಕರ್ತಾಂ ತೆಂ ಸಾರ್ಕೆಂ ನ್ಹಯ್, ವಾ ತುಮಿ ಕರ್ತಾತ್ ತೆಂ ಸಾರ್ಕೆಂ ನ್ಹಯ್? ನಿತಿವಂತ್ ಮನಿಸ್ ಆಪ್ಲೆಂ ನಿತಿವಂತ್ಪಣ್ ಸಾಂಡುನ್ ವಾಯ್ಲ್ಯಾ ಕರ್ತಾ ಆನಿ ಮರ್ತಾ ತೆದ್ನಾ, ತೊ ಆಪ್ಲೆ ಕೆಲ್ಲ್ಯಾ ವಾಯ್ವಾಕ್ ಲಾಗುನ್ ಮರ್ತಾ. ಪೂಣ್ ಖೊಟೊ ಮನಿಸ್ ಆಪ್ಲೆಂ ಖೊಟೆಪಣ್ ಸಾಂಡುನ್ ನ್ಯಾಯಾನಿತಿನ್ ಚಲ್ತಾ ತೆದ್ನಾ, ತೊ ಆಪ್ಲೊ ಜೀವ್ ವಾಂಚಯ್ತಾ. ಆಪ್ಲೆಂ ಕೆಲ್ಲ್ಯಾ ಸಗ್ಳ್ಯಾ ಪಾತ್ಕಾಂಕ್ ತಾಣೆಂ ಪಾಟ್ ಕೆಲ್ಯಾ ದೆಕುನ್ ತೊ ಖರೆಂಚ್ ಜಿಯೆತಲೊ; ತೊ ಮರ್ಚೊ ನಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 24:4bc-5, 6-7, 8-9

ಶ್ಲೋಕ್: ತುವೆಂ ದಾಖಯ್ಲೆಲ್ಯೆ ದಯೆಚೊ ಉಗ್ಡಾಸ್ ಕರ್, ಸರ್ವೆಸ್ಪರಾ.

ಕೀ. 24:6a

1. ತುಜ್ಯೊ ವಾಟೊ ಮ್ಹಾಕಾ ಒಳ್ಕುಂಕ್ ದಿ, ಸರ್ವೆಸ್ಪರಾ,
ತುಜೆ ಮಾರಗ್ ಮ್ಹಾಕಾ ದಾಖಯ್.
ತುಜ್ಯಾ ಸತಾಚ್ಯೆ ವಾಟೆನ್ ಮ್ಹಾಕಾ ಚಲೊವ್ನ್ ವ್ಹರ್ನ್ ಮ್ಹಾಕಾ ಶಿಕಯ್,
ಕಿತ್ಯಾಕ್ ತುಂ ಮ್ಹಜೊ ದೇವ್, ತುಂಚ್ ಮ್ಹಜೊ ತಾರೊಕ್.
2. ಉಗ್ಡಾಸ್ ಕರ್, ಸರ್ವೆಸ್ಪರಾ, ಸುವೆರ್ ಧಾವ್ನ್ ತುವೆಂ ದಾಖಯ್ಲೆಲೆಂ ವಿಶ್ವಾಸೀಪಣ್,
ಕೆದಿಂಚ್ ವಿಸ್ತುಂನಾಕಾ ಪುರ್ವಿಲ್ಯಾ ಕಾಳಾಂಚೊ ತುಜೊ ಮೋಗ್.
ಮ್ಹಜ್ಯಾ ತರ್ನಾಟ್ಪಣಾಚ್ಯಾ ಕಾಳಾರ್ ಕೆಲ್ಲ್ಯಾ ಪಾತ್ಕಾಂಚೊ ಉಗ್ಡಾಸ್ ಧರಿನಾಕಾ,
ತುಜ್ಯಾ ನಿರಂತರಿ ಮೋಗಾಕ್ ಆನಿ ಬರೆಪಣಾಕ್ ಸರಿ ಜಾವ್ನ್ ತುಂ ಮ್ಹಜೊ ಉಗ್ಡಾಸ್ ಕರ್.
3. ಸರ್ವೆಸ್ಪರ್ ಬರೊ ಆನಿ ಆಪ್ಲ್ಯಾ ಉತ್ರಾಕ್ ಚುಕನಾ ತೊ,
ವಾಟ್ ಚುಕ್ಲಲ್ಯಾಂಕ್ ತೊ ಸಾರ್ಕೆ ವಾಟೆಕ್ ಹಾಡ್ತಾ.
ಖಾಲ್ತಾಂಕ್ ಸತಾಚ್ಯಾ ಮಾರ್ಗಾನ್ ತೊ ಚಲೊವ್ನ್ ವ್ಹರ್ತಾ,
ದುಬ್ಳ್ಯಾ-ಧಾಕ್ಟ್ಯಾಂಕ್ ಆಪ್ಲೊ ವಾಟೊ ತೊ ದಾಖಯ್ತಾ.

ದುಸ್ರೆಂ ವಾಚಪ್

ಕ್ರಿಸ್ತಾ ಜೆಜುಚೆಂ ಮನ್ ಜಾಂವ್ಚಿ ತುಮ್ಚೆಂ ಮನ್

ಸಾಂ. ಪಾವ್ಲುನ್ ಫಿಲಿಪ್ಪಿಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಫಿಲಿಪ್ಪಿ. 2:1-11

ಭಾವಾಂ-ಭಯ್ಣಿಂನೊ,

ಜರ್ ಕ್ರಿಸ್ತಾ ಥಂಯ್ ಕಸಲಿಯೊ ಬುಜ್ವಣ್ ತುಮಿ ಮ್ಹಾಕಾ ದಿತಾತ್ ವಾ ಮೊಗಾ ಥಾವ್ನ್ ಯೆತಾ ತೆಂ ಉತ್ತೇಜನ್ ತುಮ್ಚೆ ಥಂಯ್ ಕಾಂಯ್ ಆಸಾ; ಜರ್ ಅತ್ತೀಕ್ ಎಕ್ವಟ್ ತುಮಿ ಕಾಂಯ್ ದಾಖೊವ್ಚೊ ಆಸಾ ವಾ ಎಕಾಮೆಕಾಚ್ಯಾ ಮಯ್ಪಾಸಾನ್ ಆನಿ ಕಣ್ವಾಳಾಯೆನ್ ತುಮಿ ಭರ್ಲ್ಯಾತ್; ತರ್ ಎಕ್‌ಚ್ ಮೊಗಾನ್, ಎಕ್‌ಚ್ ಅತ್ಮಾನ್ ಆನಿ ಎಕ್‌ಚ್ ಮನಾನ್ ಎಕ್ವಟ್ ಸಾಂಬಾಳ್ನ್ ಮ್ಹಜೊ ಸಂತೊಸ್ ತುಮಿ ಭರ್ಪೂರ್ ಕರಾ. ಸ್ವಾರ್ಥಾಕ್ ಪಡುನ್ ವಾ ಪೊಕಳ್ ದವ್ಲತೆ ಖಾತಿರ್ ಕಸಲೆಂಚ್ ತುಮಿ ಕರಿನಾಕಾತ್; ಬಗರ್ ಖಾಲ್ತ್ಯಾ ಮನಾಚೆ ಜಾವ್ನ್, ಹೆರಾಂ ತುಮ್ಚೆ ಪ್ರಾಸ್ ಚಡ್ ಬರಿಂ ಮ್ಹಣ್ ತುಮಿ ಲೆಖಾ. ತುಮ್ಚೊಚ್ ಸ್ವಂತ್ ಆದಾಯ್ ಪಳೆನಾಕಾತ್; ಬಗರ್ ಹೆರಾಂಚೆಂಯೊ ಬರೆಪಣ್ ತುಮಿ ಸೊಧಾ. ತುಮ್ಚೆಂ ಮನ್ ಕ್ರಿಸ್ತಾ ಜೆಜುಚೆಂ ಮನ್ ಜಾಂವ್.

ಸಂಯ್ಬಾನ್ ತೊ ದೇವ್.

ತರ್‌ಯೊ ತ್ಯಾ ಸಮಸಮ್‌ಪಣಾಕ್ ತೊ ಲಬ್ಲೊನ್ ರಾವೊನ್ಲಾ.

ಬಗರ್ ಮನ್ಯಾಸಾರ್ಕೊ ಜಾವ್ನ್,

ಗುಲಾಮಾಚೆಂ ರೂಪ್ ಘೆವ್ನ್,

ತಾಣೆಂ ಆಪ್ಣಾಕ್‌ಚ್ ಪೂರ್ಣ್‌ಪಣಿಂ ಖಾಲಿ ಕೆಲೊ

ಮನ್ಯಾ ರುಪಾನ್ ತೊ ದಿಷ್ಟಿ ಪಡ್ಲೊ,

ಆನಿ ಆಪ್ಣಾಕ್‌ಚ್ ಖಾಲ್ತೊ ಕರ್ನ್, ಮೊರ್ನಾ ಪರ್ಯಾನ್—

ಖುರ್ಸಾಚ್ಯಾ ಮೊರ್ನಾ ಪರ್ಯಾನ್!—

ತೊ ವಿಧೇಯ್ ಜಾಲೊ.

ದೆಕುನ್ ದೆವಾನ್ ತಾಕಾ ಅತಿ ಊಂಚ್ ಉಬಾರ್ಲೊ

ಆನಿ ಸರ್ವ್ ನಾಂವಾಂ ಪ್ರಾಸ್ ವರ್ತೆಂ ನಾಂವ್ ತಾಕಾ ದಿಲೆಂ.

ಅಶೆಂ ತಾಣೆಂ ಖುಶಿ ವ್ಹೆಲಿ

ಬಾಗ್ವಜಯ್ ಮ್ಹಣ್ ಹ್ಯಾ ನಾಂವಾಕ್ ಹರೇಕ್ ದಿಂಬಿ.

ಸರ್ಗಿಂ, ಸಂಸಾರಿಂ ಆನಿ ಪಾತಾಳಿಂ

ಆನಿ ಪರ್ಗಟಿಜಯ್ ಮ್ಹಣ್ ಹರೇಕ್ ಜಿಬೆನ್ ದೆವಾ ಬಾಪಾಚೆ

ಮಹಿಮೆಕ್ ಜೆಜು ಕ್ರಿಸ್ತ್ ಮ್ಹಣ್ ಸೊಮಿ.

— ದೆವಾಚೆಂ ಉತರ್ ಹೆಂ.

ಮಟ್ಟೆಂ ವಾಚಪ್

ಸಾಂ. ಪಾವ್ಲುನ್ ಫಿಲಿಪ್ಪಿಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಫಿಲಿಪ್ಪಿ. 2:1-5

ಭಾವಾಂ-ಭಯ್ಣಿಂನೊ,

ಜರ್ ಕ್ರಿಸ್ತಾ ಥಂಯ್ ಕಸಲಿಯೊ ಬುಜ್ವಣ್ ತುಮಿ ಮ್ಹಾಕಾ ದಿತಾತ್ ವಾ ಮೊಗಾ ಥಾವ್ನ್ ಯೆತಾ ತೆಂ ಉತ್ತೇಜನ್ ತುಮ್ಚೆ ಥಂಯ್ ಕಾಂಯ್ ಆಸಾ; ಜರ್ ಅತ್ತೀಕ್ ಎಕ್ವಟ್ ತುಮಿ ಕಾಂಯ್ ದಾಖೊವ್ಚೊ ಆಸಾ ವಾ ಎಕಾಮೆಕಾಚ್ಯಾ ಮಯ್ಜಾಸಾನ್ ಆನಿ ಕಣ್ವಾಳಾಯೆನ್ ತುಮಿ ಭರ್ಲ್ಯಾತ್; ತರ್ ಎಕ್‌ಚ್ ಮೊಗಾನ್, ಎಕ್‌ಚ್ ಅತ್ಮಾನ್ ಆನಿ ಎಕ್‌ಚ್ ಮನಾನ್ ಎಕ್ವಟ್ ಸಾಂಬಾಳ್ನ್ ಮ್ಹಜೊ ಸಂತೊಸ್ ತುಮಿ ಭರ್ಪೂರ್ ಕರಾ. ಸ್ವಾರ್ಥಾಕ್ ಪಡುನ್ ವಾ ಪೊಕಳ್ ದವ್ಲತೆ ಖಾತಿರ್ ಕಸಲೆಂಚ್ ತುಮಿ ಕರಿನಾಕಾತ್; ಬಗರ್ ಖಾಲ್ತ್ಯಾ ಮನಾಚೆ ಜಾವ್ನ್, ಹೆರಾಂ ತುಮ್ಚೆ ಪ್ರಾಸ್ ಚಡ್ ಬರಿಂ ಮ್ಹಣ್ ತುಮಿ ಲೆಖಾ. ತುಮ್ಚೊಚ್ ಸ್ವಂತ್ ಆದಾಯ್ ಪಳೆನಾಕಾತ್; ಬಗರ್ ಹೆರಾಂಚೆಂಯೊ ಬರೆಪಣ್ ತುಮಿ ಸೊಧಾ. ತುಮ್ಚೆಂ ಮನ್ ಕ್ರಿಸ್ತಾ ಜೆಜುಚೆಂ ಮನ್ ಜಾಂವ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಜು. 10:27

ಸರ್ವೆಸ್ಪರಾಕ್ ಜೈ, ಜೈ!

ಮ್ಹಜೆ ಬಕ್ರೆ ಮ್ಹಜೊ ತಾಳೊ ಆಯ್ಕತಾತ್, ಮ್ಹಣ್ತಾ ಸೊಮಿ,

ಹಾಂವ್ ತಾಂಕಾಂ ಒಳ್ಳತಾಂ, ಆನಿ ತೆ ಮ್ಹಜ್ಯಾ ಪಾಟ್ಲ್ಯಾನ್ ಯೆತಾತ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಪಯ್ಲ್ಯಾ ಪುತಾನ್ ಆಪ್ಣಾಚೆಂ ಮನ್ ಬದ್ಲಿಲೆಂ ಆನಿ ತೊ ಗೆಲೊ.
ಸುಂಕಾಗಾರ್ ಆನಿ ಕಲ್ವಾಂತಾಂ ತುಮ್ಚೆ ಪ್ರಾಸ್ ಪಯ್ಲಿಂ ಸರ್ಗಿಂಚ್ಯಾ ರಾಜ್ಯಾಂತ್ ರಿಗ್ತಾತ್

@ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 21:28-32

ಪ್ರಧಾನ್ ಯಾಜಕಾಂಕ್ ಆನಿ ಜುದೆವಾಂಚ್ಯಾ ಮಾಲ್ಘಡ್ಯಾಂಕ್ ಜೆಜುನ್ ಮ್ಹಳೆಂ: “ಆತಾಂ ತುಮ್ಕಾಂ ಹೆಂ ಕಶೆಂ ದಿಸ್ತಾ ಸಾಂಗಾ: ಎಕ್ಲ್ಯಾ ಮನ್ಶಾಕ್ ದೋಗ್ ಪೂತ್ ಆಸ್ಲೆ. ತೊ ಆಪ್ಲ್ಯಾ ಪಯ್ಲ್ಯಾ ಪುತಾ ಸರ್ಶಿಂ ಯೇವ್ನ್ ಮ್ಹಣಾಲೊ: ‘ಪುತಾ, ತುಂ ಆಜ್ ವಚುನ್ ದಾಕಾಂಮಳ್ಕಾಂತ್ ಕಾಮ್ ಕರ್.’ ‘ನಾ, ಹಾಂವ್ ವಚನಾಂ’ ತಾಣೆಂ ಜಾಪ್ ದಿಲಿ, ಉಪ್ರಾಂತ್ ತಾಣೆಂ ಆಪ್ಲೆಂ ಮನ್ ಬದ್ಲಿಲೆಂ ಆನಿ ತೊ ಗೆಲೊ. ಮಾಗಿರ್ ಬಾಪುಯ್ ಧಾಕ್ಟ್ಯಾ ಪುತಾ ಸರ್ಶಿಂ ಯೇವ್ನ್ ತಶೆಂಚ್ ಮ್ಹಣಾಲಾಗ್ಲೊ. ‘ಜಾಯ್ತ ಬಾಬಾ, ವೆತಾಂ’ ಮ್ಹಣುನ್ ತಾಣೆಂ ಜಾಪ್ ದಿಲಿ; ಪುಣ್ ತೊ ಗೆಲೊನಾ. ಹ್ಯಾ ದೊಗಾಂ ಪುತಾಂ ಪಯ್ಕಿ ಕೊಣೆಂ ತರ್ ಬಾಪಾಯ್ಕಿ ಖುಶಿ ಕೆಲಿ?’ ತಾಂಣೆಂ ಜಾಪ್ ದಿಲಿ: “ಪಯ್ಲ್ಯಾನ್.” ಜೆಜು ತಾಂಚೆ ಲಾಗಿಂ ಮ್ಹಣಾಲೊ: “ಸತ್‌ಚ್ ಹಾಂವ್ ತುಮ್ಕಾಂ

ಸಾಂಗ್ತಾಂ, ಸುಂಕಾಗಾರ್ ಆನಿ ಕಲ್ವಾಂತಾಂ ತುಮ್ಮೆ ಪ್ರಾಸ್ ಪಯ್ಲಿಂ ಸರ್ಗಿಂಚ್ಯಾ ರಾಜ್ಯಾಂತ್ ರಿಗ್ತಾತ್. ಕಿತ್ಯಾಕ್ ತುಮ್ಮಾಂ ಜಿವಿತಾಚಿ ಸಾರ್ಕಿ ವಾಟ್ ದಾಖೊವ್ನ್ ದಿಂವ್ಕ್ ಮ್ಹಣ್ ಜುವಾಂವ್ ಆಯ್ಲೊ, ಪುಣ್ ತುಮಿ ತಾಕಾ ಸತ್ಮಾನ್ಲೊನಾ. ಸುಂಕಾಗಾರಾಂನಿ ಆನಿ ಕಲ್ವಾಂತಾಂನಿ ತಾಕಾ ಸತ್ಮಾನ್ಲೊ. ಹೆಂ ತುಮಿ ಪಳೆಲೆಂ ಜಾಲ್ಯಾರ್ಯೊ, ಮನ್ ಬದ್ಲುನ್ ತುಮಿ ತಾಕಾ ಸತ್ಮಾನ್ಲೊನಾ.”

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನಾ:

ಮೊಗಾಚ್ಯಾಂನೊ, ಸೊಮ್ಯಾಕ್ ಅರ್ಗಾಂ ದಿಂವ್ಕ್ ಆನಿ ತಾಚೆ ಥಾವ್ನ್ ಕುರ್ಪಾ ಮಾಗ್ಚೆ ಖಾತಿರ್ ತಾಚ್ಯಾ ಮೆಜಾ ಭೊಂವ್ತಿಂ ಆಮಿ ಸಾಂಗಾತಾ ಜಮ್ಲ್ಯಾಂವ್. ದೆವಾಚೆಂ ಉತರ್ ಪಾಳುನ್ ಜಿಣಿ ನವ್ಯಾನ್ ರೂಪಿತ್ ಕರ್ಯಾಂ ಮ್ಹಳ್ಳೊ ಸಂದೇಶ್ ಆಯ್ಲಿ ದೇವ್‌ಸ್ತುತಿ ಆಮ್ಕಾಂ ದಿತಾ. ದೇವ್ ಕಾಕುಳ್ತಾರ್, ತಾಚಿ ಕಾಕುಳ್ತ ಆನಿ ಭಗ್ಸಣೆಂ ತಾಚೆ ಮಿಶೆ ಪರ್ಮಾಣೆಂ ನಿರಂತರ್ ಜೊಡುಂಕ್ ಗರ್ಜ್ ಆಸ್ಲಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಆಮಿ ಮಾಗ್ಯಾಂ.

ಭಾವಾರ್ಥ್ಯಾಂಚೆಂ ಪ್ರಾರ್ಥನಾಂ:

ಯಾಜಕ್: ಸರ್ಗಿಂಚೊ ಬಾಪ್ ದಯಾಳ್ ಆನಿ ಕಾಕುಳ್ತಾರ್. ಆಮಿ ಪಾತ್ಕಿ ತರ್ಯಿ ತೊ ಆಮ್ಚೊ ಮೋಗ್ ಕರ್ತಾ. ವರ್ತ್ಯೆ ಪಾತ್ಯೆಣೆನ್ ಆಮ್ಚೊ ಗರ್ಜೊ ಬಾಪಾ ಸಮೋರ್ ಉಬಾರ್ಯಾಂ.

1. ಜೆಜುಚೆಂ ಮಿಸಾಂವ್ ಕಾಮ್ ಮುಕಾರುನ್ ವ್ಹರ್ಚ್ಯಾ ಪಾಪಾಸಾಯ್ಬಾನ್, ಸರ್ವ್ ಗೊವ್ಳಿ ಬಾಪಾಂನಿ, ಯಾಜಕಾಂನಿ, ಧಾರ್ಮಿಕ್ ಭಾವಾಭಯ್ಣಿಂನಿ ಆನಿ ಲಾಯಿಕಾಂನಿ, ತಾಂಕಾಂ ದಿಲ್ಲೆಂ ಮಿಸಾಂವ್ ಕಾಮ್ ಬರ್ಯಾ ಥರಾನ್ ಜ್ಯಾರಿ ಕರುಂಕ್ ತಾಂಕಾಂ ಕುರ್ಪಾ ಮೆಳುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಜವಾಬ್: ಸರ್ವೆಸ್ಪರಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೊ ದೇಶ್ ಚಲೊವ್ನ್ ವ್ಹರ್ಚ್ಯಾ ರಾಜ್-ಕಾರ್ಭಾರ್ಯಾಂನಿ, ತಾಂಚಿ ಜವಾಬ್ದಾರಿ ಪ್ರಾಮಾಣಿಕ್ಪಣಾನ್ ಪಾಳುನ್, ತಾಂಚೆ ಪರ್ಜೆಚಿ ನಿಸ್ವಾರ್ಥ್‌ಪಣಿಂ ಸೆವಾ ಕರುಂಕ್, ತಾಂಚೆರ್ ಉಜ್ವಾಡ್ ಫಾಂಕೊಂವ್ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

3. ಆಮ್ಚೆ ಫಿರ್ಗಜೆಂತ್ ವಿವಿಧ್ ಪಿಡೆ ನಿಮ್ಮಿಂ ಕಷ್ಟುನ್ ಆಸ್ಲ್ಯಾ, ಸರ್ವ್ ಪಿಡೆಸ್ತಾಂಕ್ ಕಾಕುಳ್ತ ಲಾಬುಂ, ತಾಂಚಿ ಪಿಡಾ ಸೊಸುಂಕ್ ತಾಂಕಾಂ ಧಯ್ತ್ ಆನಿ ಗರ್ಜ್ ಆಸ್ಲಿ ಚಿಕಿತ್ಸಾ, ತಶೆಂಚ್ ಸೆವಾ ಲಾಬೊಂದಿ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

4. ಆಮ್ಚ್ಯಾ ಫಿರ್ಗಜ್ ಕುಟ್ಮಾಂತ್ ವಾವ್ರ್ ಕರ್ಚ್ಯಾ ಯಾಜಕಾಂಚೆರ್, ಧಾರ್ಮಿಕ್ ಭಾವಾಭಯ್ಣಿಂಚೆರ್ ಆನಿ ಸರ್ವ್ ಲಾಯಿಕ್ ಮುಕೆಲ್ಯಾಂಚೆರ್ ಬೆಸಾಂವ್ ಘಾಲುಂ ಆನಿ ಸರ್ವಾಂನಿ ಫಿರ್ಗಜ್ ಕುಟ್ಮಾಚ್ಯಾ ಸ್ಥಿರಿತಾನ್ ಭರುನ್, ಫಿರ್ಗಜ್ ಕುಟ್ಮಾಚ್ಯಾ ಬರೆಪಣಾ ಖಾತಿರ್, ನಿಸ್ವಾರ್ಥಿ ಮನೋಭಾವಾನ್ ವಾವ್ರುಂಕ್ ಕುರ್ಪಾ ಮೆಳೊಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

5. ಸರ್ವ್ ಯುವಜಣಾಂಕ್ ಬೆಸಾಂವಾಂನಿ ಭರುಂ, ತಶೆಂಚ್ ತಾಂಚೆಂ ಶಿಕಪ್ ಆನಿ ತಾಂಚೊ ವಾವ್ರ್ ತಾಂಕಾಂ ಬರೊ ಫುಡಾರ್ ರುಪಿತ್ ಕರುಂಕ್ ಆಧಾರ್ ಜಾಂವ್ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲಲ್ಯಾ ಆಮಿ ಸರ್ವಾಂನಿ, ಆಮ್ಚೆ ಪಾತ್ಕಿ ಜಿಣಿಯೆಕ್ ಪಾಟ್ ಕರ್ನ್, ಆಮ್ಚಿ ಜಿಣಿ ಸಾಸ್ಣಾಕ್ ಉರೊಂವ್ಚೆ ಕುಶಿನ್ ಮೆಟಾಂ ಕಾಡುಂಕ್, ಆಮ್ಕಾಂ ಆಧಾರ್ ಮೆಳುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಯಾಜಕ್: ದಯಾಳಾ ಬಾಪಾ, ಆಮಿ ಉಚಾರ್ಲಿಂ ಮಾಗ್ಣಿಂ ತುಂ ದಯೆನ್ ಮಾನುನ್ ಘೆ. ಆಮ್ಕಾಂ ಕಿತೆಂ ಗರ್ಜ್ ಆಸಾ ತೆಂ ಲಾಬಯ್. ತುಜೆಂ ಉತರ್ ಜಿಣಿಯೆಂತ್ ಪಾಳುನ್, ಬರಿ ಜಿಣಿ ಜಿಯೆಂವ್ಕ್ ಆಮ್ಕಾಂ ಕುರ್ಪೆನ್ ಭರ್. ಹೆಂ ಆಮಿ ಮಾಗ್ತಾಂವ್ ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ. ಆಮೆನ್.